



Sambanwá

GIYA SA PAGESAMBA KAN BANWAAN NIN DIOS

SOLEMNIDAD KAN PAGESAKAT SA LANGIT KAN KAGURANGNAN
16 MAYO 2021 • TAON B • PUTI

RITO SA PAGPOÓN

Pataratara

C — “Danay akong kaiba nindo.”

An Banal na Misa ngonian iyo an tanda kan pagtapos kan Ministerio Publico ni Cristo, kan isubol niya an mga Apostoles na ipadagos an saiyang gibo dangan nagsakat na siya sa langit. Dakula an agyat sato sa pagpadagos kan gibo ni Jesus alagad an saiyang pagsakat sa langit nagtatao sato nin kusog asin paglaom tanganing maipadagos niato an pagsunod saiyang sa tahaw nin kadakul na mga kaulangan na itinatao sato nin kinaban.

Antifona sa Paglaog

(Gibo 1, 11)

(Sinambit kun mayo nin Awit sa Paglaog)

Mga taga-Galilea, tadaw ta ngalas kamong nagtitingkalag sa langit? Siring na nahiling nindo siyang nagsasakat sa langit, iyo man na siya madatong, alleluia.

Pagpangurus asin

Pagtaong-galang (Tindog)

P — Sa ngaran kan Ama, asin kan Aki, asin kan Espiritu Santo.

B — Amen.

P — An Kagurangnan mapasaindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio.

Gabos — Nagkukumpisal ako sa Dios na makakamhan, asin saindo, mga tugang, ta nagkasalà ako nin makuri sa isip, sa tataramon, sa gibo, asin sa kapabaya-an: salà ko, salà ko, makuring salà ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.

P — Maherak man lugod satô an Dios na makakamhan asin, pakapatawada an satong mga

kasalan, darahon kita sa buhay na daing kasagkoran.

B — Amen.

Kagurangnan, maherak ka

P — Kagurangnan, maherak ka.

B — Kagurangnan, maherak ka.

P — Cristo, maherak ka.

B — Cristo, maherak ka.

P — Kagurangnan, maherak ka.

B — Kagurangnan, maherak ka.

Kamurawayan

Gabos — Kamurawayan sa Dios sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kan dakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpaparà kan mga kasalan kan kinaban, kaheraki kami; ika na nagpaparà kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita.

O Dios na makakamhan, namimibi kami, warasan na kaming nagtutubod na an Bogtong mong Aki, samong Paratubos, ngonian na aldaw suminakat sa kalangitan, sa siring na katigayonan, kami man sana mag-erok sa kalangitan. Siya na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

B — Amen.

Enot na Babasahon (Tukaw)

(Mga Gibo 1, 1-11)

Si Jesus nagsakat sa langit. Ini nasaksihan kan saiyang mga apostoles asin pinatotoohan kan tataramon kan angel nin Kagurangnan. An babasahon ngonian na ginono sa kapinonan kan mga Gibo kan mga Apostoles nagpapahayag kan mahalagang katotoohan na ini manonngod sa Kagurangnan.

Pagbasa sa Libro nin mga Gibo.

Sa sakong enot na libro, namomotan kong Teofilo, inosip ko an gabos na ginibo asin itinukdo ni Jesus poon sa kapinonan sagkod na siya isinakat sa langit, pakatapos na hinulitan niya an mga apostoles na saiyang pinili sa pasabong kan Espiritu Santo. Pakatapos kan saiyang pagsakit, nagpahiling siya sainda, tinawan niya sinda nin dakul patotoo na siya buhay, nagpahiling sa laog nin apat na polong aldaw asin ipinahayag sainda an kahadean nin Dios. Sarong aldaw, mantang sinda nagkakakan tinugon sinda ni Jesus: “Dai kamo maghale sa Jerusalem; halaton nindo na mautob an panuga nin Ama na sinabi ko saindo. Si Juan nagbonyag sa tubig; alagad kamo, sa laog nin nagkapirang aldaw, bobonyagan sa Espiritu Santo.” Kan sinda nagkatiripon, an mga disipulo naghapot saiyang; “Kagurangnan, ngonian mo na papakarhayon an kahadean sa Israel?” Si Jesus nagsimbag; “Dai na sa saindo an pakaisi kun anong panahon o anong aldaw an itinalaan nin Ama sa saiyang kapangyarihan. Alagad aakoon nindo an sarong kusog, an Espiritu Santo an mahilig saindo tanganing kamo magin sakong mga saksi sa Jerusalem, sa bilog na Judea, sa Samaria, sagkod sa mga poro kan kinaban.” Pakasabi kaini, nahiling siya ninda na nag-iitaas, duwang lalaki, na an gubing maputi, tuminaed sainda asin nagsabi: “Mga taga-Galilea, tadaw ta kamo nagtitingkalag sa langit? Ining Jesus na hale saindo isinakat sa langit, mabalik siring na siya nahiling nindo na huminale.”

LITURGIA KAN
TATARAMON

Tataramon kan Kagurangnan.
Gabos — Salamat sa Dios.

Salmo Responsorio

(Salmo 47, 2-3. 6-7. 8-9)

S — Mag-awit sa Dios alleluia awit nin kaogmahan.

1. Mag-urupak kamo, gabos na banwaan kantahon sa Dios mga awit nin kaogmahan! Huli ta Orog Kahalangkaw an Kagurangnan, dakulang hade sa bilog na kinaban. (S)
2. An Kagurangnan suminakat kaiba an awit na maogma; an Kagurangnan kaiba tanog nin trompeta. Mag-awit sa Dios mga awit nin kaogmahan! Mag-awit sa satong Hade, mag-omaw saiya. (S)
3. An Dios iyo an hade kan bilog na kinaban; salmo nin kaomawan sa saiya awiton: an Dios naghahade sa mga banwaan; an Dios nagtutukaw sa saiyang banal na tukawan. (S)

Ikaduwang Babasahon

(Efeso 1, 17-23)

Sa Ikaduwang Babasahon pinapasabot sato ni San Pablo an kadakulaan kan kapangyarihan nin Ama na nagbuhay ki Jesus sa mga gadan asin nagpa-orog saiya sa arin man sa kinaban. Sa kapangyarihan na ini kita man makakalaom na arog ki Cristo makamtan ta man an kamurawayan na panuga sa mga nagtutubod asin maimbod saiya.

Pagbasa sa Surat ni San Pablo sa mga taga-Efeso

Itao lugod saindo kan Dios ni Jesu Cristo satong Kagurangnan, Ama nin Kamurawayan, an espiritu nin katonongan asin pakasabot, kun ano an ipinahayag, tanganing tunay siyang mamidbiran. Liwanagan niya lugod an mga mata nin saindong isip, tanganing mahiling nindo kun ano an paglaom na pinag-apodan saindo, kun ano an kayamanan kan kamurawayan na saiyang itinuga na ipamana sa banal, asin kun ano an kadakulaan kan kapangyarihan na ginamit niya para sa sato na mga nagtutubod. Ini masasabi nindo huli sa kapangyarihan na ginamit niya ki Cristo kan binuhay niya liwat sa mga gadan asin pinatukaw sa saiyang too sa kalangitan, orog na halangkaw ki sa gabos na Prinsipado, Potestad, Virtud asin Dominacion: halangkaw ki sa arin man sa kinaban na maabot. An gabos na bagay saiyang ibinugtak sa irarom kan mga bitis ni Cristo: na ginibong hade kan gabos, pamayo kan Simbahan;

na iyo an saiyang hawak, kapanoan niya na nakakapano sa bilog na linalang.

Tataramon kan Kagurangnan.
Gabos — Salamat sa Dios.

Pagrokyaw

(Mateo 28, 19-20) (Tindog)
(Sinambit kun dai inaawit an Alleluia)

Alleluia, alleluia, alleluia!
Lakaw asin tukdoan nindo an gabos na banwaan. Danay na uya ako saindo sa gabos na aldaw sagkod sa katapusan nin kinaban. Alleluia, alleluia, alleluia!

Evangelio

(Marcos 16, 15-20)

An Evangelio nagsasaysay kan pagsobol ni Jesus sa mga Apostoles na ipagrokyaw an Marahay na Bareta sa bilog na kinaban kaiba an panuga nin kapangyarihan na itatao sainda katakod kan pag-utob kan saindang mision. Makusog an saindang boót huli ta aram ninda na si Jesus danay nindang kaibahan dawa nagsakat na siya sa langit bilang Kagurangnan kan gabos.

P — An Kagurangnan mapa-saindo.

B — **Asin sa saimong espiritu.**

P — ✠ Pagbasa kan Evangelio susog ki San Marcos.

B — **Kamurawayan saimo, Kagurangnan.**

Si Jesus nagpahiling sa onse asin nagsabi: “Lakaw kamo sa bilog na kinaban: ipagrokyaw nindo an marahay na Bareta sa gabos na linalang. An nagtutubod asin nagpapabonyag makakaligtas. Uya an tanda para sa mga nagtutubod: mga demonio papaluwason ninda sa ngaran ko, magtataram sinda nin mga bâgong tataramon, magkakapot nin mga halas asin kun makainom nin hudong, dai sinda mahuhudong; mga naghehelang saindong kakapotan asin mararahay.” Pakakataram niya kaini sainda, si Jesus suminakat sa langit asin nagtutukaw sa too nin Dios. Sinda naglakaw asin nagbalangibog kan Marahay na Bareta; tinabangan sinda nin Kagurangnan asin an saindang paghulit benedisyonan nin mga milagro.

P — Marahay na Bareta kan Kagurangnan.

B — **Pag-omaw saimo Cristo.**

Homilia (Tukaw)

Pagrokyaw kan Pagtubod

Credo Apostolico (Tindog)

Gabos — Nagtutubod ako sa Dios Amang makakamhan, Kaglalang kan langit asin dagâ, asin ki Jesu Cristo, Aking bogtong niya, Kagurangnan ta,

(Sa mga minasunod na tataramon, sagkod ki Virgen Maria, an gabos minaduko.)

ipinangidam huli kan Espiritu Santo, namundag ki Virgen Maria, pinasakitan kan panahon ni Poncio Pilato, ipinako sa cruz, nagadan, asin ilinubong, huminilig sa mga gadan, kan ikatolong aldaw nabuhay-liwat hale sa mga gadan, suminakat sa kalangitan, nagtutukaw sa too kan Dios Amang makakamhan, hale duman mabalik sa paghukom sa mga buhay asin mga gadan. Nagtutubod ako sa Espiritu Santo, sa banal na Simbahan na catolico, sa paropakinaabang nin mga santos, sa pagpatawad nin mga kasâlan, sa pagkabuhay-liwat nin laman, sa buhay na daing kasagkoran. Amen.

Pamibi nin Banwaan

P — Mantang ginigiromdom niato an mamurawayon na pagsakat ni Cristo sa saiyang langitnon na eerokan, mag-arang kita sa Dios Ama na danay na maimbod sa mga nagsasarig sa saiyang mga panuga.

S — **Kagurangnan, hinanyoga an samong pamibi.**

1. Tanganing an Simbahan magdanay na makusog an boót sa pagsaksi sa Evangelio asin daing-takot sa paghulit kan mensahe ni Cristo sa bilog na kinaban, ipamibi niato sa Kagurangnan. (S)
2. Tanganing iwaras sato an gracia na mabuhay sa kabanalan asin susog sa pangapodan sato, ipamibi niato sa Kagurangnan. (S)
3. Tanganing an espiritu nin kapakumbabaan itao sato sa paggibo niato kan tama, sa pagigin maboot sa kapwa asin sa dusay na paglingkod, ipamibi niato sa Kagurangnan. (S)
4. Tanganing an mga naghehelang asin mga gurang makamate kan satuyang pagmakulog, pagtabang para sa saindang mga pangangaipo, ipamibi niato sa Kagurangnan. (S)
5. Tanganing an mga namomotan niatong gadan madara sa buhay na daing kasagkoran sa langit huli kan pagtubos ni Cristo, ipamibi niato sa Kagurangnan. (S)

P — Langitnon na Ama, nagpapasalamat kami saimo sa

kusog-boót na tinao mo samo sa bagsik kan Espiritu Santo. Tabangi kaming maka-utob kan gibo kan saimong Aki tanganing makasarô kami saiya. Siya na nabubuhay asin naghahade sa kapanahonan kan mga panahon.

B — Amen.

LITURGIA KAN EUCARISTIA

Pagdolot *(Tukaw)*

(Sinambit kun mayong Awit sa Pagdolot)

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — Pag-omawon an Dios sagkod pa man.

P — *(Tindog)* Magpamibi kamo, mga tugang: tanganing an sako asin an saindong atang maako man lugod kan Dios Amang makakamhan.

B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

Pamibi sa mga Dolot

P — Kagurangnan, kami mapakumbabang nagdodolot nin sacrificio para sa pagmuraway kan pagsakat sa langit kan saimong Aki ngonian: warasan, namimibi kami, na huli kaining orog kabanal na pagpatinarao-taohan, makabangon kami pasiring sa kalangitan. Huli ki Cristo samong Kagurangnan.

B — Amen.

Prefacio I sa Pagsakat sa Langit kan Kagurangnan

An Misterio kan Pagsakat sa Langit

P — An Kagurangnan mapa-saindo.

B — Asin sa saimong Espiritu.

P — litaas an mga puso.

B — Initaas mi na sa Kagurangnan.

P — Magpasalamat kita sa Kagurangnan, satuyang Dios.

B — Maninigo asin Dapat.

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na makakamhan na daing kasagkoran:

Huli ta an Kagurangnan na si Jesus, Hade kan kamurawayan, kagdaog kan kasâlan asin kagadanan; sa atubang kan mga nagngangalas na Angeles, suminakat ngonian sa kaitaasan nin kalangitan, Pag-ultanan kan Dios asin mga tawo, Hukom kan kinaban asin Kagurangnan kan mga kabagsikan; bakong tanganing talikdan an hamak ming kamugtakan kundi tanganing magsarig kaming mga kabtang niya, na masunod duman, kun saen nag-enot siya, samong pamayo asin ginikanan.

Kaya, sa labi-labing kaogmahan kan pascua, nag-oogma an gabos sa bilog na kinaban. Pati ngani an mga langitnon na virtudes asin an mga angeles na potestades, nag-aawit kan himno kan saimong kamurawayan, daing tapos na nagsasabi:

Gabos — Banal, Banal, Banal an Kagurangnan Dios ni mga hukbô. An langit asin dagâ pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia *(Luhod)*

P — Misterio kan Pagtubod.

B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.

P — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

B — Amen.

RITO SA PAGCOMUNION

Ama Niamo *(Tindog)*

P — Natukdoan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

Gabos — Ama niamo, na yaon sa langit: pabanalon an ngaran

mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalà samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

B — Huli ta saimo an kahadean, asin an kapangyarihan, siring man an kamurawayan sa mga kapanahonan.

P — Jesu Cristong Kagurangnan, ika na nagsabi sa saimong mga Apostoles:

Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog susog sa saimong kabotan. Ika na nabubuhay asin naghahade sa kapanahonan kan mga panahon.

B — Amen.

Pagpahayag kan Katoninongan

P — An katoninongan kan Kagurangnan danay na mapa-saindo.

B — Asin sa saimong espiritu.

P — Magpatinaraohan kamo nin katoninongan

Cordero

B — Cordero kan Dios, na nagpaparà kan mga kasâlan kan kinaban: kaheraki kami. Cordero kan Dios, na nagpaparà kan mga kasâlan kan kinaban: kaheraki kami. Cordero kan Dios, na nagpaparà kan mga kasâlan kan kinaban: tawi kami nin katoninongan.

Pag-alok sa Pagcomunion *(Luhod)*

P — Uya an Cordero kan Dios, uya an nagpaparà kan mga kasâlan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunión

(Mt 28, 20)

(Sinambit kun mayong Awit sa Comunión)

Uya, ako kaiba nindo sa gabos na mga aldaw sagkod sa kataposan kan mga panahon, alleluia.

Pamibi

Pakacomunion (Tindog)

P — Mamibi kita.

O Dios na makakamhan sagkod pa man, na nagtutugot sa mga yaon sa dagâ na makinabang sa mga diosnon na misterio, namimibi kami, warasan, na an pagkamoot kan Cristianong kaimbodan magdara samo duman, kun saen an samong pagka-tawo yaon saimo. Huli ki Cristo samong Kagurangnan.

B — Amen.

RITO SA PAGTAPOS

Solemng Bendicion

Pagsakat sa Langit

P — An Kagurangnan mapasaindo.

B — Asin sa saimong espiritu.

P — Iduko an saindong mga payo asin maghagad nin bendicion sa mahal na Dios.

Bendicionan kamo nin Dios sa aldaw na ini kan an saiyang Bogtong na Aki suminakat sa langit nganing mag-andam nin lugar para sa saindo.

B — Amen.

P — Kan siya nabuhay-liwat, si Cristo nahiling kan saiyang mga disipulos. Sa saiyang pagbalik sa paghukom magin maninigo lugod kamo sa saiyang atubang.

B — Amen.

P — Minatubod kamo na si Jesus nasa kamurawayan asin nakatukaw sa too nin Ama. Mamatean lugod nindo an kaogmahan sa kaibahan niya sagkod sa kataposan kan panahon susog sa saiyang panuga.

B — Amen.

P — Asin bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo, alleluia, alleluia.

B — Salamat sa Dios, alleluia, alleluia.

GIYA SA PAGMISA SA SEMANA

Mayo 17, Lunes

Lunes sa Ika-pitong Semana kan Pascua, *Puti*

Misa — Propio kan Aldaw, Prefacio I-IV kan Pascua o I-II sa Pagsakat sa Langit kan Kagurangnan

Mga Babasahon — Gibo 19, 1-8 | S 68, 2-3. 4-5. 6-7 | Jn 16, 29-33

Mayo 18, Martes

Martes sa Ika-pitong Semana kan Pascua, *Puti*

o Memorial ni San Juan I, Papa asin Martir, *Pula*

Misa — Propio kan Aldaw, Prefacio I-IV kan Pascua o I-II sa Pagsakat sa Langit kan Kagurangnan

o *hilingon sa Misal Romano sa Bicol: Propio nin mga Santos, p. 128*

Mga Babasahon — Gibo 20, 17-27 | S 68, 10-11. 20-21 | Jn 17, 1-11

Mayo 19, Miercoles

Miercoles sa Ika-pitong Semana kan Pascua, *Puti*

Misa — Propio kan Aldaw, Prefacio I-IV kan Pascua o I-II sa Pagsakat sa Langit kan Kagurangnan

Mga Babasahon — Gibo 20, 28-38 | S 68, 29-30. 33-35. 35-36 | Jn 17, 11-19

Mayo 20, Jueves

Jueves sa Ika-pitong Semana kan Pascua, *Puti*

o Memorial ni San Bernardino de Siena, Padi, *Puti*

Misa — Propio kan Aldaw, Prefacio I-IV kan Pascua o I-II sa Pagsakat sa Langit kan Kagurangnan

o *hilingon sa Misal Romano sa Bicol: Propio nin mga Santos, p. 129*

Mga Babasahon — Gibo 22, 30. 23, 6-11 | S 16, 1-2. 5. 7-8. 9-10. 11 | Jn 17, 20-26

Mayo 21, Viernes

Viernes sa Ika-pitong Semana kan Pascua, *Puti*

o Memorial ni San Cristobal Magallanes, Padi, asin Pagiriba, mga Martires, *Pula*

o Memorial ni San Eugene de Mazenod, Obispo, *Puti*

Misa — Propio kan Aldaw, Prefacio I-IV kan Pascua o I-II sa Pagsakat sa Langit kan Kagurangnan

o *hilingon sa Misal Romano sa Bicol: Propio nin mga Santos, p. 129*

o *Comun nin mga Pastor: Para sa Obispo*

Mga Babasahon — Gibo 25, 15-21 | S 103, 1-2. 11-12. 19-20 | Jn 21, 15-19

Mayo 22, Sabado

Sabado sa Ika-pitong Semana kan Pascua, *Puti*

o Memorial ni Santa Rita de Cascia, Religiosa, *Puti*

Misa — Propio kan Aldaw, Prefacio I-IV kan Pascua o I-II sa Pagsakat sa Langit kan Kagurangnan

o *hilingon sa Misal Romano sa Bicol: Propio nin mga Santos, p. 129*

Mga Babasahon — Gibo 28, 16-20. 30-31 | S 11, 4. 5. 7 | Jn 21, 20-25



sambanwá
GIYA SA PAGSAMBA KAN BANWAAN NIN DIOS



MOST REV. ROLANDO J. TRIA TIRONA, OCD, DD, Arzobispo kan Caceres
REV. FR. LUISITO A. OCCIANO, Direktor, Caceres Commission on Communications
REV. FR. GLENN C. RUIZ, Direktor, Commission on Liturgy
REV. FR. ERIC P. BOBIS, In-Charge, Social Media
JOHN PAUL M. AVEN asin **JUAN CARLOS R. MADRID**, Mga Editor

Hinimo asin inandam kan Archidiocesis nin Caceres, sa pangengenot kan Caceres Commission on Communications asin Commission on Liturgy.
Ciudad nin Naga, Pilipinas • 2021

TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:

Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**
Account Name: **CACERES COMMISSION ON COMMUNICATIONS**

Account Number: **008440050319**